

اجتہاد کا ایک اہم اسلوب

قیاس اور اس کی حجیت

احمد حسن

قیاس فقه اسلامی کا چوتھا مأخذ ہے۔ قیاس میں چونکہ مجتہد کی رائے کو دخل ہوتا ہے اس لئے بعض علماء اصول نے اس کو سرے سے مأخذ ماننے سے ہی انکار کر دیا ہے۔ اور ان کے نزدیک فقه اسلامی کے تین ہی مأخذ ہیں۔ کتاب، سنت، اور اجماع (۱) ان کے نزدیک قیاس کی ثانوی حجیت ہے۔ یعنی قیاس فی نفسہ مثبت حکم نہیں، مظہر حکم ہے۔ حکم شرعی دراصل کتاب، سنت اور اجماع ہے سر معلوم ہوتا ہے۔ اور قیاس میں ان میں سے ہی کسی ایک کو اصل یا مقیس علیہ بنایا جانا ہے۔ اس لئے ایک اعتبار سے یہ تینوں ہی اصل مأخذ ہوئے، اور قیاس حکم شرعی کو دریافت کرنے کا ایک طریقہ کار ہوا۔

اسلام کے تشكیلی دور میں ایسے سائل جن کے بارے میں قرآن و سنت میں کوئی حکم موجود نہ ہوتا، رائے و قیاس کے ذریعہ ہی یہ حکم معلوم کیا جاتا۔ اس دور میں تجھ پیش آئے والے سائل، جن کو حوادث اور نوازل کہا جاتا ہے، اجتہاد کے ذریعہ ہی حل کئے جاتے۔ اجتہاد میں عقل و رائے کا دخل ہوتا۔ اس طرح شرعی احکام کے استنباط میں کرت سر عقل و رائے کا استعمال ہوئے لگا۔ اجتہاد میں ازادی رائے سے یہ اندیشہ تھا کہ شرعی احکام ذاتی روحانی اور خواہشات سے متاثر نہ ہو جائیں۔ تدوین حدیث کے بعد حدیث کے متعدد مجموعے تیار ہو گئے۔ اس سے یہ فائدہ ہوا کہ جن احادیث کا مجتہدین کو علم نہ تھا، ان کا بھی علم ہو گیا۔ اس سے رائے و قیاس کا دائیرہ اجتہاد میں قدرے محدود ہو گیا۔ امام شافعی سے پہلے مالکی اور عراقی فقهاء کے بھان

اجتہاد میں رانی و قیاس کا استعمال نسبتہ زیادہ تھا۔ اجتہاد کر اصول و قواعد مکمل طور پر مدون نہیں ہونے تھے۔ تدوین حدیث اور اجتہاد کر قواعد منضبط ہونے کے بعد رانی و قیاس سے اجتہاد کی حجیت قرآن و حدیث سے ثابت کرنے کی شدید ضرورت محسوس ہوتی۔ امام شافعی اور دوسرے ائمہ مجتہدین نے اجماع، قیاس اور خبر واحد کی حجیت کو قرآن و سنت سے ثابت کیا۔ امام شافعی نے سب سے پہلے جن آیات و احادیث سے قیاس کو ثابت کیا، ان سے پہلے فقہاء نے ان سے اس طرح استدلال نہیں کیا تھا۔ اس مقالہ میں ہم یہ بتلاتیں گے کہ قیاس کی حجیت قرآن مجید، سنت، اجماع، آثار و تعامل صحابہ اور عقلي دلائل سے ثابت ہے۔ یہ دلائل امام شافعی سے قبل ہمیں نہیں ملتے اس لئے تاریخی طور پر اس کا آغاز ہم امام شافعی سے کرتے ہیں۔

امام شافعی حجیت قیاس کو ثابت کرنے کے لئے مندرجہ ذیل آیات پیش کرتے ہیں :

- ۱ - ومن حيث خرجت فول وجهك شطر المسجد العرام ، وحيث ما كنتم خولوا وجوهكم شطره (بقرہ - ۱۵)
اور جہاں کہیں سے آپ باہر جائیں تو اپنا رخ نماز پڑھتے وقت مسجد الحرام کی جانب کر لیا کیجیئن ، اور تم لوگ جہاں کہیں بھی ہو اپنے رخ (نمازوں میں) اسی ، طرف کیا کرو۔
- ۲ - وهو الذى جعل لكم النجوم لتهدوا بها ، فـى ظلمات البر والبحر(انعام : ۹۴) -
اور وہی ہی جس نے تمہارے لئے تاروں کو پیدا کیا ، تاکہ ان کے ذریعہ تم جنگل اور دریا (خشکی و تری) کی تاریکیوں میں راستہ معلوم کر سکو۔
- ۳ - وعلامات ، وبالنجم هم یهتدون (نحل - ۱۶)
اور بھی زیین میں بہت سے نشانات بنائی اور وہ ستاروں سے بھی راستہ معلوم کیا کرتے ہیں -
- ۴ - وشاهدوا ذوى عدل منكم (طلاق - ۲)
اور اپنے میں سے دو معتبر شخصوں کو گواہ کر لیا کرو۔
- ۵ - فرجل وامرأتان ممن ترضون من الشهداء (بقرہ - ۲۸۲)
(اگر دو مرد میسر نہ ہوں) تو جن گواہوں کو تم قابل اطمینان سمجھو۔ کر

پسند کرو ، ان میں سر ایک مرد اور دو عورتیں گواہ ہو جائیں ۔
 ۶ - یا بہا الذین آمنوا لانتقلوا الصیدو انتم حرم ، ومن قتلہ منکم متحمداً فجزاء
 مثل مقاتل من النعم یحکم به ذوا عدل منکم هدیا بلغ الکعبۃ (ماندہ - ۹۵)
 اے ایمان والو ۔ جب تم الحرام کی حالت میں ہو ، تو کسی شکار کے مساوی
 اور جو شخص تم میں سر قصداً شکار مارے گا تو اس پر اس شکار کے مساوی
 جس کو مارا ہے چوبایوں میں سر بدھے واجب ہو گا ۔ جس کا تخمینہ تم میں سر
 دو معتبر شخص کریں گے ، اور وہ چوبایہ حرم کعبہ میں پہنچایا جائے ۔
 قیاس کا حجیت ثابت کرنے کے لئے امام شافعی نے ان آیات کو پیش کر کر
 تین دلیلیں دی ہیں :

اول : شارع نے مکلف کو یہ حکم دیا ہے کہ نماز پڑھنے وقت وہ کعبہ کی
 طرف منہ کرے ، اگر عین کعبہ کی طرف منہ کرنا ممکن ہو ، اس طرح کہ کعبہ
 سامنے نظر آ رہا ہو ، تو اس سر مکلف شارع کا عین مقصد پورا کرے گا ، یعنی
 ظاہراً اور باطنًا دونوں طرح وہ حکم کی تعامل کرے گا ۔ جب تک کعبہ سامنے
 رہے اور اس کا دیکھنا ممکن ہو اس وقت اس کے لئے عین کعبہ سر رخ پہرنا
 جائز نہیں ۔ اور جب کعبہ سامنے نہ ہو ، اور مکلف ظاہر و باطن میں شارع کا
 عین مقصد پورا نہ کر سکے ، تو پھر بھی اس کے لئے یہ جائز نہیں کہ جس طرف
 چاہر رخ پہر لے ۔ بلکہ اس کو چاہئے کہ وہ عقل و فہم سر کام لے کر جاندے ،
 سورج ، سمندر پہاڑ ، ستارے اور دوسروی علامات کے ذریعہ سمت کعبہ
 تلاش کرنے کی کوشش کرے ۔ ان علامات کے ذریعہ جب وہ سمت کعبہ تلاش کر
 کرے اس طرف رخ کرے گا تو گویا وہ ظاہراً شارع کے حکم کی تعامل کرے گا ،
 باطنًا نہیں ۔ اس مثال کو اب ہم قیاس پر منطبق کرئے ہیں ۔ شارع مکلف
 سر یہ چاہتا ہے کہ جہاں تک ممکن ہو وہ شارع کے عین مطلوب تک پہنچے ۔
 جب مطلوب صراحةً سر معلوم نہ ہو تو اس کو کوشش سر معلوم کرے ، جس
 کو اجتہاد کہتے ہیں ۔ قیاس میں یہی صورت ہے ۔ کتاب و سنت میں مذکورہ
 شرعی احکام پر براہ راست عمل کرنا شارع کے عین مطلوب تک پہنچنا ہے ۔
 یہ اس صورت میں ممکن ہے جب کسی مستہلکے بارے میں کتاب و سنت میں
 حکم موجود ہو ۔ اس کو حکم منصوص علیہ کہتے ہیں ۔ جب یہ حکم موجود

نہ هو تو پھر قیاس سے کام لے - یعنی اپنی عقل و فہم سے کام لے کر اجتہاد کر وہ طریقے اختیار کرے اور ان دلائل و علامات کو تلاش کرے جو اس کو مطلوب تک پہنچا دیں - یعنی منصوص احکام کی علت نکال کر اس حکم کا اطلاق اشتراک علت کی بنا پر ان امور میں کرے جن کے بازے میں نص موجود نہ ہو - اس عمل سے مکلف ظاہراً شارع کے مطلوب تک پہنچی گا ، باطنًا نہیں - اس لئے قیاس پر مبنی حکم ظنی ہوتا ہے ، نہ کہ قطعی -

دوم - امام شافعی نے شہادت کرے بازے میں دو آیتیں پیش کی ہیں ، جن سے یہ معلوم ہوتا ہے کہ گواہ عادل یعنی معتبر ، ناقہ ، اور معاشرہ میں پستندیدہ شخص ہونا چاہیئے - تاہم شارع نے عادل کی تعین حاکم کرے اجتہاد پر چھوڑ دی ، کیونکہ مکلف عین عدل تک ، جو شارع کا مطلوب ہے ، نہیں پہنچ سکتا - ہو سکتا ہے کہ ایک شخص ظاہر میں عادل ہو ، اور باطن میں نہ ہو - حقیقت کا علم صرف اللہ تعالیٰ کو ہے - اس لئے انسان کو صرف اس قدر مکلف بنایا گیا ہے کہ ظاہری علامات سے کسی شخص کے عادل ہونے کے بازے میں معلوم کر لے - ان علامات سے ظاہراً اس کے عادل ہونے کا علم ہو سکتا ہے ، باطنًا نہیں - اس کوشش کے بعد حاکم کی ذمہ داری ختم ہو جاتی ہے ، کیونکہ ظاہراً و باطنًا اس معاملہ میں مقصود تک پہنچنا ممکن نہیں - یہ مکلف کی قدرت سے باہر ہے - قیاس میں بھی یہی صورت ہے -

سوم - اگر کوئی حاجی حالت احرام میں شکار مارے تو اس کے بدله میں اس شکار کے مثل کوئی چوبایہ خرید کر حدود حرم میں قربان کرے اور اس کا گوشت فقراء میں تقسیم کر دے - مقتول شکار کے برابر جانور کا تخمینہ دو عادل شخص کریں گے - صحابہ کے دور میں بھی ایسے واقعات پیش آئے تھے ، اور انہوں نے بجو کے بدله میں مینڈھا ، ہرنی کے بدله میں بکری ، خرگوش کے بدله میں بکری کا بچہ ، اسی طرح موس (یربوع) کے بدله میں بکری کا بچہ صدقہ کیا تھا -

صحابہ نے جو یہ جانور شکار کے مختلف جانوروں کے بدله میں تجویز کئے تھے یہ قطعی و یقینی طور پر ان کے مساوی نہیں تھے - یہ تبادل محض تقریبی تھا - کیونکہ یہ ممکن نہیں ہے کہ شکار کے جنگلی جانوروں کے بالکل مشابہ چوبایوں میں کوئی جانور موجود ہو ، اور اس کو صدقہ کیا جائے - اسی لئے اس کے

تخمینہ کا فیصلہ دو معتبر شخصوں پر چھوڑا گیا ہے۔ یہ بدله ان کے مساوی ظاہراً ہو گا باطنًا نہیں۔ تاہم یہ دونوں عادل شخص اس کی تعین بغیر علامات اور آثار کے اپنی خواہش سے نہیں کر سکتے۔ اس کے لئے انہیں ظاہری قرآن سے اس کا فیصلہ کرنا ہو گا۔ ان قرآن سے انسان مطلوب تک پہنچ سکتا ہے۔
یہی صورت قیاس میں ہے۔

ان تینوں دلیلوں سے امام شافعی نے یہ ثابت کیا ہے کہ جن مسائل کے بارے میں منصوص احکام موجود نہ ہوں، ان کے بارے میں قیاس کی بنیاد پر اجتہاد کرنا مجتہد پر فرض ہے۔ کیونکہ مجتہد کو اپنی رائے اور خواہش سے شرعی حکم دریافت کرنے کی اجازت نہیں ہے۔ مجتہد جب دلائل کی بنیاد پر کوئی حکم دریافت کرے گا تو گویا وہ کتاب سنت کے منصوص احکام پر بالواسطہ عمل کرے گا (۲)۔

امام شافعی نے قیاس کی کتنی تعریفیں کی ہیں۔ ان میں سے مندرجہ ذیل تعریف سے قیاس کی حجیت پر بھی روشنی پڑتی ہے:
والقياس ماطلب بالدلائل على موافقة الغير المتقدم من الكتاب او السنة
لانهما علم الحق المفترض طلبه۔ کطلب ماوصلت قبله من القبلة والعدل والمثل (۳)
کتاب سنت میں جسم احکام موجود ہیں ان کے مطابق دلائل کے ذریعہ شرعی حکم تلاش کرنے کو قیاس کہتے ہیں، کیونکہ یہ دونوں اس حق کی نشانیاں ہیں جس کی تلاش فرض ہے۔ اس سے قبل میں اس کی مثالیں بیان کر چکا ہوں، جیسے تلاش سمت قبلہ، شاهد عادل اور مقتول شکار کے مساوی کوئی پالتو چوپایا۔

اس تعریف سے امام شافعی کا مقصد یہ ہے کہ جس طرح قرآن و سنت میں منصوص احکام کا جانتا فرض ہے، اس طرح قیاس کے ذریعہ ان سے احکام مستبط کرنا بھی فرض ہے۔ ان دلائل کا ماحصل یہ ہے کہ جن مسائل کے حل میں انسانی عقل و رائے کا دخل ہے ان کے بارے میں اجتہاد کے ذریعہ معلوم کئے ہوئے کسی حکم کو قطعی و یقینی نہیں کہا جا سکتا۔

امام شافعی کے بعد اصول فقہ پر لکھی جانے والی کتابوں میں اسی طرح قرآن و سنت، آثار صحابہ، اجماع صحابہ، اور عقلی دلائل سے حجیت قیاس کو ثابت

کیا گیا ہر - امام ابو بکر جصاص (متوفی ۳۲۰ھ) نے اپنی کتاب الفصول فی الاصول میں قیاس کرے جواز میں یہ شمار دلائل پیش کئے ہیں - متأخرین فقہاء نے بھی انہی آیات و احادیث سے استدلال کیا ہر - اور بعض نے ان پر اضافہ کیا ہر - حجتیت قیاس کرے بارے میں پہلے ہم قرآن مجید کی آیات پیش کریں گے ، اس کے بعد ان احادیث ، آثار اور عقلی دلائل سے بحث کریں گے جن کو علماء اصول نے دلیل میں پیش کیا ہر -

قرآن مجید کی آیات یہ ہیں :

۱ - والو الدات يرضعن اولادهن حولين كاملين لمن اراد ان يتم الرضاعة ، وعلى المولودله رزقهن وكسوتهن بالمعروف فان ارادا فصالا عن تراض منهما وتشاور فلاجناح عليهما (بقرہ - ۲۳۳)

اور مائیں اپنی اولاد کو پورے دو سال دودھ پلاتیں - یہ حکم اس کے لئے ہر جو شیرخوارگی کی مدت پوری کرنی چاہیے - ان دودھ پلانے والی عورتوں کا روٹی کپڑا دستور کرے موافق بچہ والی یعنی باپ کر نہم ہر - . . . اگر دونوں مان باپ آپس کی رضامندی اور باہمی مشورہ سے دودھ چھڑانا چاہیں تو ان پر کچھ گناہ نہیں -

اس آیت میں دودھ پلانے والی عورتوں کو دستور کرے مطابق روٹی کپڑا یا اجرست دینے کا حکم ہر - اگر والدین بچہ کا دودھ چھڑانا چاہیں تو باہمی مشورہ سے ایسا کر سکتے ہیں - اس آیت میں دودھ پلانے والی کو کھانا کپڑا کیسا اور کتنا دیا جائے اس کی کوئی تعیین نہیں ہے ، - اسی طرح والدین کو دو سال سے پہلے بچہ کا دودھ چھڑانے کا اختیار دیا گیا ہر - اس آیت میں ان مسائل کو آدمی کی رائے اور صوابید (غالب ظن) پر چھوڑا کیا ہے : اس سے رائے و قیاس کرے استعمال کا جواز نکلتا ہر -

۲ - لاجناح عليکم ان طلقتم النساء مالم تمسوهن اوتفرسو الهن فريضة - ومتحوهن ، على الموسع قدره وعلى المقتدر قدره (بقرہ - ۲۳۶)

اگر تم عورتوں کو ایسی حالت میں طلاق دو کہ نہ تم نے ان کو ہاتھ لگایا ہو اور نہ تم نے ان کا مہر مقرر کیا ہو ، تو تم پر کوئی گناہ نہیں - ہاں طلاق دینے کے بعد ایسی عورتوں سے کچھ سلوک کرو ، صاحب و سمعت پر اس کی حیثیت کرے

موافق لازم ہے ، اور تنگدست پر اس کی حیثیت کر موافق -

آیات سورہ بقرہ - ۲۳۱ اور احزاب - ۳۹ بھی اسی موضوع سے متعلق ہیں -

اور ان میں بھی ایسے ہی احکام ہیں - ان آیات میں شوہر کو حکم ہے کہ مطلقہ بیسوی کو مہر کر علاوہ ایک جوڑا بھی دے - لیکن آیت میں اس کی کوئی تعین نہیں کی گئی - یہ شوہر کی رائج ، دستور ، اور اس کے غالب ظن پر چھوڑا گیا ہے -

۳ - فان خفتم الایقیما حدود اللہ فلاحناج علیہما فيما افتدت به (بقرہ - ۲۲۹) سو اگر تم لوگوں کو اس کا ڈر ہو کہ وہ دونوں میان بیوی حدود خداوندی کو قائم نہ رکھ سکیں مگر تو اس مال کر دینے لیجے میں ان دونوں پر کچھ گناہ نہیں جو عورت خاوند کو دے کر جان چھڑا لے -

۴ - ویسٹلونک عن الیسمی ، قل اصلاح لهم خیر ، وان تخلطوهم فاخوانکم (بقرہ - ۲۲۰)

اور لوگ آپ سے یتیمین کا حکم دریافت کرتے ہیں - آپ فرمایجھنی ہر صورت ان کے حال کی اصلاح کرنا بہتر ہے - اور اگر تم ان کے خرج کو شامل کرو ، تو وہ تمہارے بھائی ہیں -

۵ - فاعف عنہم واستغفر لهم وشاورهم في الامر ، فإذا عزمت فتوكل على الله (آل عمران - ۱۵۹)

سو اب آپ ان کو معاف کر دیجھنی اور ان کے لئے خدا سے بخشش طلب کیجھنے ، اور ان سے اہم کاموں میں مشورہ طلب کرتے رہا کیجھنے - پھر جب آپ کسی چیز کا بختہ ارادہ کر لیں تو اللہ تعالیٰ پر بھروسہ کیجھنے - ان آیتوں میں کئی احکام بیان کئے گئے ہیں ، اور بعض صورتوں میں انسان کی رائج و عقل بر فیصلہ چھوڑ دیا گیا ہے - زوجین کے درمیان نباه نہ ہونے کی صورت میں خلع کا حکم ہے - لیکن اس میں بھی رقم کی مقدار کی تعین نہیں کی گئی - اور اس کو زوجین کی مرضی پر چھوڑ دیا گیا ہے کہ آپس کی رضامندی سے جتنی رقم مناسب سمجھیں مقرر کر لیں - اسی طرح یتیمین کی اصلاح حال کا معاملہ ان کے اولیاء کی صوابید پر چھوڑا گیا ہے کہ وہ چاہیں تو ان کے مال اپنے مال کر ساتھ ملا لیں یا علیحدہ رکھیں - جس میں یتیمین کی

فلاح و بہبودی ہو وہ کریں۔ ایسا ہی مشورہ کا معاملہ ہے۔ رسول اللہ صلی اللہ علیہ وسلم کو اہم امور میں صحابہ سے مشورہ کرنے کا حکم ہے۔ ظاہر ہے کہ باہمی مشورہ میں اختلاف رائے ہوتا ہے، اور مختلف لوگ اپنی اپنے رائے پیش کرتے ہیں۔ بعض ایسے امور جن کے بارے میں قرآن مجید میں کوئی حکم نہ ہوتا رسول اللہ صلی اللہ علیہ وسلم بھی اپنی رائے دیتے ہیں۔ وہ آپ کا اجتہاد تھا۔

امام ابو بکر جاصص نے اس آیت کے ذیل میں ایک واقعہ یہ بھی ذکر کیا ہے کہ ایک جنگ کے موقع پر ایک صحابی نے آپ سے یہ بھی دریافت کیا کہ فوج کے پڑاؤ کی جو جگہ آپ نے تجویز فرمانی ہے کیا وہ وحی کے ذریعہ آپ کو بتلاتی گئی ہے، یا صرف آپ نے اپنی رائے سے تجویز کی ہے۔ ان آیات سے بھی انسانی عقل، فہم و بصیرت اور اجتہاد میں رائے کے استعمال کا جواز نکلتا ہے۔
 ۶۔ وَانْ خَفْتُمُ الْاِنْقَسْطَوْا فِي الْبَيْتِيْمِ ، فَانْكَحُوهَا مَاطَّابَ لَكُمْ مِنَ النِّسَاءِ مُنْتَهٰى وَثُلَّتُ
 وَرَبِيعٌ - فَانْ خَفْتُمُ الْاِنْتَدَلُوا فَوَاحِدَةً (نساء - ۳)

اگر تم کو اس بات کا اندیشه ہو کہ تم یتیم لڑکیوں کے بارے میں انصاف نہ کر سکو گر تو ان کی بجائی اور عورتیں جو تم کو پسند ہوں ان میں سے دو، دو، تین، تین، اور چار چار عورتوں سے نکاح کر لو۔ پھر اگر تم کو یہ خوف ہو کہ تم چند عورتوں کے درمیان انصاف نہ کر سکو گر تو پھر ایک ہی بیوی پر اکتفا کرو۔

< وَابْتَلُو الْبَيْتِيْمِ حَتَّىٰ إِذَا بَلَغُو النِّكَاحَ ، فَإِنْ أَنْسَمْتُمْ مِنْهُمْ رِشَادًا فَادْفَعُوهُ إِلَيْهِمْ
 امْوَالَهُمْ (نساء - ۶)

اور یتیموں کی عقل و شعور کا جائزہ لیتے رہا کرو، یہاں تک کہ جب وہ نکاح کی عمر کو پہنچ جائیں پھر اگر تم ان میں اہلیت دیکھو تو ان کے مال ان کے سپرد کرو۔

۸۔ وَالذَّانِ يَا تِنْهِيْمَا مِنْكُمْ فَأَذْرُهُمَا ، فَإِنْ تَابَا وَاصْلَحَا فَاعْرُضُوهُمَا عَنْهُمَا (نساء - ۱۶)
 اور تم میں سے جو دو شخص بدکاری کے مرتکب ہوں تو تم ان دونوں کو اذیت پہنچاؤ، پھر اگر وہ دونوں توبہ کریں، اور آئینہ اپنی اصلاح کر لیں تو تم ان دونوں سے درگذرنے کرو۔

٩ - والثُّنْتَيْنِ تَخَافُونَ نَشُوزَهُنَّ ، فَمَظْوِهُنَّ وَاهْجَرُوهُنَّ فِي الْمَضَاجِعِ وَاضْرِبُوهُنَّ
(نساء - ۳۳)

اور جن عورتوں کی سرکشی کا تم کوڈر ہو، پہلے ان کو سمجھاؤ، پھر ان
کو ان کے بسترتوں میں تباہ چھوڑ دو پھر ان کو مارو۔

۱۰ - وَإِنْ امْرَأً خَافَتْ مِنْ بَعْلِهَا نَشُوزًا أَوْ عَرَاضًا فَلَا جُنَاحَ عَلَيْهِمَا أَنْ يَصْلِحَا
بَيْنَهُمَا صَلْحًا (نساء - ۱۲۸)

اگر کسی عورت کو اپنے خاوند کی طرف سے زیادتی یا بیرغبتی کا خوف
ہو تو دونوں پر اس میں گناہ نہیں کہ وہ آپس میں کسی طور صلح کر لیں۔
ان آیات میں بھی کہی احکام بیان کئے گئے ہیں، اور تفقد حالات کے
بعد مناسب فیصلہ کرنے کی طرف توجہ دلاتی گئی ہے۔ تعدد ازواج کی اجازت
اس شرط کے ساتھ دی گئی ہے کہ چاروں بیویوں کے ساتھ انصاف کے ساتھ
برتاو کیا جائے۔ یہ بات شوہر کی صوابیدد پر چھوڑ دی گئی ہے کہ وہ چاروں کے
ساتھ کس طرح سلوک کرے کہ ان میں سے کسی کو شکایت نہ ہو۔
یتیمسوں کے اولیاء کو یہ حکم ہے کہ بالغ ہونے پر ان کا مال انہیں سپرد کر دیا
جائے، بشرطیکہ ان میں فہم و فراست اور عقل و شعور کے آثار موجود ہوں۔
اس کا انحصار بھی ان کے ادراک پر ہے کہ وقتاً فوقتاً وہ اس کا جائزہ لیتے ہیں۔
حد زنا کا حکم نازل ہونے سے پہلے بدکاری کی سزا صرف ایذارسانی تھی۔
ظاہر ہے اس کو قاضی کی صوابیدد پر چھوڑا گیا تھا۔ اسی طرح یسوسی کی
نافرمانی یا اس کے ساتھ شوہر کی بدلسوکی کا فیصلہ انسانی عقل و رائے سے
ہی کیا جائے گا۔ ان کے درمیان مصالحت کا تعلق ان کے باہمی معاملات اور
ثالثوں کی رائے سے ہے۔ تفقد حالات کے بعد ثالث صلح کرایں، یا خود ہی
اپنے معاملات کو سلسلہ لیں۔

۱۱ - لَا خِيرٌ فِي كَثِيرٍ مِنْ نَجْوَاهُمْ إِلَّا مِنْ أَمْرٍ بِصَدْقَةٍ أَوْ مَعْرُوفٍ أَوْ اِصْلَاحٍ بَيْنَ النَّاسِ - (نساء - ۱۱۳)

عام لوگوں کی سرگوشی میں بساوقات بھلانی نہیں ہوتی، مگر ہاں وہ لوگی
جو خیرات کرنے، یا کسی اور نیک کام کرنے یا لوگوں کے درمیان صلح صفائی
کرانے کی ترغیب دیں۔

اس آیت میں صدقہ ، حسن سلوک ، اور لوگوں کی اصلاح حال کا حکم ہے - ان امور کے بارے میں جو مشورے ہوں گے ان میں خیر ہے - ظاہر ہے اس قسم کے امور کا تعلق بھی نفقد حالات اور عقل و فہم سے کام لئے کر رائی دینے سے ہے -

۱۲ - فمن اعْتَدَى عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَى عَلَيْكُمْ (بقرہ - ۱۹۳) سو جو کوئی تم پر زیادتی کرے تو تم بھی اس کو زیادتی کی سزا دو، جیسی زیادتی اس نے تم پر کی ہے -

۱۳ - وَأَتَ ذَا الْقُرْبَىٰ حَقَّهُ وَالْمُسْكِينُ وَابْنُ السَّبِيلِ وَلَا تَبْدِلْ تَبْدِيلًا (بنی اسرائیل - ۲۶)

اور قرابت دار کو اس کا حق دیا کرو ، اور مسکین کو اور مسافر کو بھی (ان کا حق) دیا کرو - اور بیجا اور بیج موقع نہ اڑایا کرو -

۱۴ - وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتَرُوا ، وَكَانَ بَيْنَ ذَلِكَ قَوَامًا (الفرقان - ۷۶) اور جب وہ خرچ کرتے ہیں تو نہ فضول خرچی کرتے ہیں ، اور نہ وہ خرچ کرنے میں تنگی کرتے ہیں - اور ان کا خرچ کرنا ان دونوں باتوں کے درمیان اغتنام کر ساتھ ہوتا ہے -

۱۵ - وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّلْحَتِ يَسْتَخْلِفُهُمْ فِي الْأَرْضِ كَمَا استخلف الذين من قبلهم (نور - ۵۵)

تم میں سے جو لوگ ایمان لائیں اور نیک عمل کرتے رہے ، ان سے خدا کا وعدہ ہے کہ وہ ان کو زمین میں اسی طرح حکمران بنانے گا جس طرح ان کو حکمران بنایا تھا جو ان سے پہلے تھے -

۱۶ - فَإِنْ تَنَازَعْتُمْ فِي شَيْءٍ فَرْدُوهُ إِلَى اللَّهِ وَالرَّسُولِ إِنْ كُنْتُمْ تَوْمَنُونَ بِاللَّهِ وَالْيَوْمِ الآخر (نساء - ۵۹)

بھر اگر تم کسی بات میں باہم جھگٹنے لگو تو اس بات کو اللہ اور رسول کی طرف لوٹایا کرو ، بشرطیکہ تم اللہ پر اور آخرت کے دن بر ایمان رکھتے ہو ۱۷ - وَإِنَّلِنَا إِلَيْكَ الذِّكْرَ لِتَبْيَنَ لِلنَّاسِ مَا نَزَّلْنَا عَلَيْهِمْ وَلَعَلَّهُمْ يَتَفَكَّرُونَ (نحل - ۳۳) اور آپ پر بھی ہم نے یہ قرآن نازل کیا ہے تاکہ جو احکام لوگوں کے لئے نازل کئے گئے ہیں وہ احکام آپ ان کے روپ و خوب کھول کر بیان کر دیں اور تاکہ وہ

لوگ غور و فکر کریں -

ان سب آیات میں قدر مشترک ہے ہر کہ بعض امور انسان کی رائی اور غالب ظن پر جھوٹے گئے ہیں۔ مثلاً تمہارے ساتھ۔ اگر کوئی زیادتی کرے تو اس زیادتی کرے بقدر تم بھی اس کے بدلے میں اس کو سزا دے سکتے ہو، لیکن اس سزا کی مقدار کا فیصلہ انسان کی غالب رائی اور ظن پر جھوڑا گیا ہے۔ ایک آیت میں رشتہ داروں، غربیوں اور مسافروں پر خرج کرنے کا حکم ہے بشرطیکہ اس میں اسراف نہ ہو۔ جس کا اندازہ انسان اپنی حیثیت کے مطابق خود ہی کر سکتا ہے۔ اسی طرح صدقہ، خیرات اور دیگر نفقات میں اسراف سے بچنے اور میانہ روی اختیار کرنے کا حکم دیا گیا ہے۔ اس آیت میں انسان کی صوابید پر منحصر ہے کہ وہ اپنی ضروریات پر کتنا خرچ کرنا ہے، اور دوسروں پر کتنا۔ ایک آیت میں اللہ تعالیٰ کی طرف سے مسلمانوں کو حکومت اور اقتدار دینے کا وعدہ کیا گیا ہے۔ اس صورت میں لوگوں کو کسی ایسے شخص کو جو خلافت کا اہل ہو منتخب کرنا ہو گا۔ ظاہر ہے اس کا انتخاب لوگوں کی رائی، اور فہم و بصیرت پر منحصر ہے کہ وہ کس کو منتخب کرتے ہیں۔ مطلوب تو یہ ہے کہ سب سے بہتر اور سب سے اہل اور باصلاحیت آدمی کو منتخب کریں۔ لیکن اس میں تسامع کا امکان ہے۔ اگلی آیت میں اس طرف اشارہ ہے کہ رائی و عقل سے اجتہاد کے نتیجہ میں شرعی احکام میں جو اختلاف ہو، وہ قرآن و سنت کی طرف رجوع کرنے سے دور کیا جا سکتا ہے۔ آخری آیت میں تین امور کی طرف توجہ دلانی کی ہے، اول یہ کہ رسول اللہ صلی اللہ علیہ وسلم نے قرآن مجید کی آیات کی خود تشریع فرمادی ہے۔ اور کوئی آیت خفا کرے درجہ میں نہیں ہے۔ دوم یہ کہ جو آیات مجمل ہیں ان کی وضاحت سنت سے کی جا سکتی ہے، کیونکہ اس قسم کی آیات کی تصریحات رسول اللہ صلی اللہ علیہ وسلم سے مروی ہیں۔ سوم یہ کہ ایسے مسائل جن کے بارے میں قرآن مجید میں احکام موجود نہیں ہیں، ان کے بارے میں آیات میں غور و فکر اور قیاس کرے ذریعہ احکام مستتبط کئے جا سکتے ہیں (۲)

۱۸ - فاعلبروا یا اولی الابصار (حشر ۲)

لہذا اے آنکھوں والو عبرت حاصل کرو۔

حجیت قیاس کو ثابت کرنے کے لئے یہ سب سے اہم اور بنیادی آیت ہے - ابراهیم بن علیہ (متوفی ۲۱۸ھ) نے غالباً سب سے بہلی حجیت قیاس پر اس آیت سے استدلال کیا ہے (۵) ابو بکر جصاص و دیگر علماء اصول نے اس آیت پر بہت تفصیل سے بحث کی ہے - ان سب کا اس پر اتفاق معلوم ہوتا ہے کہ اس آیت میں اس طرف اشارہ کیا گیا ہے کہ قرآن و سنت میں جن مسائل کے بارے میں احکام موجود نہ ہوں ان کو قیاس سے مستبیط کرنا چاہیئے - عربی لفظ اور اصول فقہ کی کتابوں میں لفظ اعتبار پر جو قیاس کا مترادف ہے ، بہت مفصل بحثیں ہیں - ہم اختصار کے ساتھ اس کے لفظی معنی یہ ہے کہ اس نے کسی چیز ، نہر یا دریا کو پار کیا - اعتبار ایک چیز کو دوسری سے مقابلہ کرنے کو بھئے کہتے ہیں - درہموں کے لئے جب اعتبار کا لفظ بولا جاتا ہے تو اس سے مراد ان کی جانب پڑتا یا کھرے کھوئی کی پہچان ہوتی ہے - اگر اعتبار عربہ سے ماخوذ سمجھا جائے تو اس کے معنی عبرت حاصل کرنا ہیں - یعنی ماضی کے واقعات سے سبق لینا - عربی کے بعض معاورے اس طرف اشارہ کرتے ہیں مثلاً کہا جاتا ہے اعتبر بعاضی : اس نے ماضی کے واقعات سے نصیحت حاصل کی - السعید من اعتبر بغيره : سعاد تمند وہ ہے کہ جس دوسرے سے عبرت لے - تعییر الرؤيا اور تعییر الدنایر میں عقل و فہم سے کام لینے کی طرف اشارہ ہے - اس لفظ کے جتنے بھی مشتقات ہیں ان سب میں تقابل ، غور و فکر یا نصیحت حاصل کرنے کا مفہوم پایا جاتا ہے (۶)

اس آیت سے استدلال کرتے ہوئے علماء اصول قیاس کو فرض بتاتے ہیں - اس آیت میں ایک تاریخی واقعہ کی طرف اشارہ ہے جو رسول اللہ صلی اللہ علیہ وسلم کے زمانہ میں یہش آیا تھا - بنو نضیر کا رسول اللہ صلی اللہ علیہ وسلم کے ساتھ یہ معاہدہ تھا کہ وہ غیرجانبدار رہیں گے - لیکن غزوہ احمد میں مسلمانوں کی شکست کے بعد انہوں نے اس معاہدہ کی خلاف وزری کی - اور اپنے قلعوں میں محصور ہو گئے - مسلمانوں نے یہ محاصرہ اس شرط پر ختم کیا کہ وہ مدینہ سے نکل جائیں - یہودیوں کا خیال تھا کہ وہ قلعہ بند ہوئے کے بعد محفوظ ہو جائیں گے - اور مسلمان ان کو کوئی نقصان نہ پہنچا سکیں گے -

لیکن ان کا یہ خیال غلط نکلا۔ اور انہیں ہر زیست اٹھانی پڑی۔ سودہ حشر کی ابتدائی آیات میں اس کا ذکر ہے۔ ان کی اس عبرتائک شکست کو اُنہے تعالیٰ نے مسلمانوں کے لئے ایک مثال اور نمونہ بنا کر پیش کیا۔ اور اس سے نصیحت حاصل کرنے کا حکم دیا۔ اس آیت کی تفسیر کرنے ہوئے ابو بکر جصاص لکھتے ہیں :

فاعتبروا بیا اولی الابصار، والمعنی، وَالله أعلم ان احکموا لسن فعل مثل فعلهم باستحقاق العقوبة والنکال من الله تعالى لثلا يقتموا على مثل ما قدموا عليه فليستحقوا مثل ما استحقوا۔ فدل على ان الاعتبار هو ان یحکم النبی بحکم نظیره المشارک له فی معناه الذى تعلق باستحقاق حکمه (۷)

ای آنکھوں والو، عبرت حاصل کرو۔ اس کا مطلب یہ ہے، والله اعلم، کہ بنو نضیر نے جس فعل کا ارتکاب کیا تھا اگر کوئی دوسرا شخص یا قبیلہ اسی جیسے فعل کا ارتکاب کرے، تو اس کے حق میں بھی ایسا ہی فیصلہ کرو۔ یعنی وہ بھی اُنہے تعالیٰ کی طرف سے عبرتائک سزا کا مستحق ہو گا، تاکہ دوسرے لوگ آیندہ اس قسم کا اقدام نہ کریں، جیسا بنو نضیر نے کیا تھا۔ پھر وہ بھی اسی سزا کے مستحق ہوں جیسے وہ اس کے مستحق ہوئے تھے۔ اس سے معلوم ہوا کہ اعتبار کا مطلب یہ ہے کہ نبی کسی مسئلہ میں اس کی نظیر (اس جیسے مسئلہ) کے حکم کے مطابق فیصلہ کر سکتا ہے۔ جو اس کے ساتھ۔ علت میں مشترک ہو۔ اور اس بنا پر وہ اسی حکم کا مستحق ہو گا۔

امام سرخسی کہتے ہیں کہ اس آیت سے یہ بات ثابت ہوئی ہے کہ حکم علت سے ثابت ہوتا ہے۔ علت کی دو قسمیں ہیں جملی اور خفی۔ جملی وہ ہے جو الفاظ کے ظاہری معنی سے معلوم ہو جائے۔ خفی وہ ہے جو الفاظ پر غور و فکر کے بعد سمجھہ میں آئے۔ قیاس میں حکم دو امور کے درمیان اشتراک علت کی بنا پر لگایا جانا ہے؛ اور قیاس کر کے حکم کا اطلاق کرنا ایسا ہی ہے جیسے اصل منصوص حکم کا اطلاق کرنا۔ اس کو رائے نہیں کہا جا سکتا۔ حضرت ماعز اسلامی کو زنا کی سزا میں رجم کرنے کا ایک انفرادی واقعہ تھا۔ لیکن اس کی علت نکال کر اس حکم کو عمومی بنا دیا گیا (۸)

صدر الشریعہ عبید الدین مسعود کہتے ہیں کہ اعتبار کے دو مفہوم ہیں -

نصيحت حاصل کرنا اور قیاس کرنا - پہلا مفہوم آیت کے الفاظ سے ظاهر ہے - دوسرا مفہوم الفاظ سے اشارہ نکلتا ہے ، جس کو دلالت النص کہتے ہیں - اس آیت سے اللہ تعالیٰ کامنشاء یہ ہے کہ ہمیں نہ صرف پچھلی قوموں کے تاریخی حالات و واقعات کا علم ہو ، بلکہ ہمیں ان کے عروج و زوال کے اسیاب بھی معلوم کرنے چاہتیں - اس لئے بعض علماء اصول نے اس آیت سے یہ اصول مستنبط کیا ہے :

ان العلم بالعلة يوجب العلم بالحكم ، فكذا في الأحكام الشرعية (۱)
 حکم کی علت کا علم خود حکم کے علم کا موجب ہوتا ہے - یہی صورت شرعی احکام کی بھی ہے - یعنی قیاس دلالت النص سے ثابت ہے -
 فخر الاسلام بزدؤ نے دو آیتوں کا اضافہ کیا ہے (۲) ۱۹ - ان فی ذلك الآيت لقوم يعتلون (رعد - ۳)
 اور ان یاتوں میں ان لوگوں کے لئے نشانیں (دلائل) ہیں جو عقل سے کام لیتے ہیں -

۲۰ - ولکم في القصاص حبیة يا اولی الالباب لعلکم تتقدون (بقرہ - ۱۴)
 اور اے عقل والو ! اس حکم قصاص میں تمہاری زندگی اور بقا ہے ، امید ہے کہ تم لوگ ناحق کی خود ریزی سے پرہیز کرو گے -
 ان آیات میں خدا کی نشانیوں اور احکام خداوندی میں غور و فکر کی دعوت دی گئی ہے قصاص سے بظاہر ایک جان تلف ہوتی ہے ، لیکن اس آیت سے معلوم ہوتا ہے قصاص انسانی زندگی کی بقا کا سبب ہے - اس آیت میں جو اسرار و رموز اور علم و حکمت کے خزانے پنهان ہیں وہ بغیر تدبیر و تفکر کے سمجھہ میں نہیں آ سکتے -

امام شوکانی نے بعض فقهاء کا مندرجہ ذیل آیات سے استدلال بھی نقل کیا ہے :

۲۱ - ان الله لا يستحب ان يضرب مثلاً ما بعوضة فما فوقها (بقرہ - ۲۶)
 ہاں واقعی اللہ تعالیٰ اس بات سے نہیں شرمناتا کہ وہ کوئی مثال بیان کرے ،
 خواہ وہ مچھر کی ہو ، یا اس سے بڑھ کر کسی چیز کی -
 ۲۲ - قال من يحيي العظام وهي رميم - قل يحييها الذى انشأها اول مرة (یس -

(۸۸ - ۸۹)

کہتا ہے کہ ان ہڈیوں کو جس بالکل بوسیدہ اور پرانی ہو چکی ہوں کون زندہ کریے گا۔ آپ کھدیجنے ان ہڈیوں کو وہی زندہ کریے گا جس نے ان کو بھلی بار پیدا کیا ہے۔

۲۳۔ ان اللہ یامر بالعدل والاحسان وایتاء ذی القربی وینہی عن الفحشاء والمنکر
والبغی ، یعظکم لملکم تذکرون (نحل - ۹۰)

یقیناً اللہ انصاف ، بہلانی اور قرابت داروں کے ساتھ۔ سلوک کرنے کا حکم دیتا ہے۔ اور بی حیانی اور نامعقول کامسوں کو اور تعدی اور سرکشی کو منع کرتا ہے۔ تم لوگوں کو اللہ تعالیٰ اس لئے نصیحت کرتا ہے تاکہ تم نصیحت قبول کرو۔ پہلی دو آیتوں میں مجھہ اور بوسیدہ ہڈیوں کا ذکر ہے؛ اس سے دو چیزوں کے درمیان مشابہت اور مماثلت کی طرف اشارہ ہے۔ اس طرح تیسری آیت میں عدل قائم کرنے کا حکم ہے۔ عدل کے معنی دو مساوی چیزوں کو مساوی کرنا ہیں۔ قیاس میں بھی مقیس و مقیس علیہ کے درمیان اشتراک علت کی بنا پر دونوں پر ایک ہی حکم لگایا جانا ہے۔ ۱۱

حجیت قیاس کو ثابت کرنے کے لئے ایک آیت بھی کافی نہیں۔ اتنی آیات کو استدلال میں پیش کرنے کا سبب یہ ہے کہ منکرین قیاس کی طرف سے حجیت قیاس پر سخت اعتراض کرتے گئے۔ وہ قیاس کو دلیل شرعی نہیں مانتے ہیں۔ اس لئے فقهاء اہل سنت نے قیاس کی حجیت کو ثابت کرنے کے لئے استقصاء سے کام لیا ہے۔ فقہ اسلامی کے تشکیلی دور میں جو اہل الرائی اور اہل الظاهر کے دو انتہا پسندانہ روحانیات یا نئے جاتی تھیں قیاس ان کے درمیان ایک معتدل راستہ ہے۔ ایسا معلوم ہوتا ہے کہ امام شافعی نے اپنے رسالہ میں حجیت قیاس کو ثابت کرنے کے لئے جو دلائل دینے تھے منکرین ان سے مطمئن نہیں ہو سکے۔ اس لئے متاخرین فقهاء نے اس کی تائید میں مزید آیات اور احادیث پیش کیے۔ مذکورہ بلا آیات حجیت قیاس کو ثابت کرنے کے لئے نص کا حکم نہیں رکھتیں۔ ان آیات کے مضمین سے مجموعی طور پر یہ بات معلوم ہوتی ہے کہ استنباط احکام میں شخصی رائی ، تفکر و تدبیر ، فہم و بصیرت اور ذہنی قوتوں کے استعمال کا حکم دیا گیا ہے۔ احکام کے استخراج کے لئے نصوص کو ان

کر ظاہری معنی تک محدود نہیں کیا گیا ، جیسا کہ اہل ظاہر کا موقف ہے - اجتہادی مسائل میں کتنی نقطہ ہائی نظر ہو سکتی ہیں - ان آیات سے اجتہادی امور میں وسعت نظر اور روا داری کی تائید ہوتی ہے - اس قسم کے مسائل میں صرف ایک قول کو ہی صحیح قرار نہیں دیا جا سکتا - امام شوکانی نے ان آیات سے قیاس کی حجت پر فقہاء کے نقطہ نظر کو ذکر کرنے کے بعد ان پر تنقید کی ہے ، کیونکہ ان سے اشارہ اس کی تائید ہوتی ہے ، نہ کہ ظاہراً اور نصاً (۱۲)

علماء اصول نے قیاس کی حجت کو سنت سے بھی ثابت کیا ہے - امام شافعی اس کی تائید میں مندرجہ ذیل حدیث پیش کرتے ہیں : حضرت عمر و بن العاص سے روایت ہے کہ رسول اللہ صلی اللہ علیہ وسلم نے فرمایا : اذا حکم الحاکم فاجتهد فاصاب فله اجران - واذا حکم فاجتهدوا خطأ فله اجر - جب کوئی حاکم کسی مستلم میں فیصلہ دے ، اور اجتہاد سے کام لے ، اور اس کا فیصلہ درست ہو تو اس کو دوہرا نواب ملے گا اور اگر کوئی حاکم کسی مستلم میں فیصلہ دے ، اور اجتہاد سے کام لے اور اس سے فیصلہ میں غلطی ہو جائز تو اس کو اکھرا نواب ملے گا ۔ (۱۳) - امام شافعی فرمائے ہیں کہ اس حدیث سے یہ بات معلوم ہوتی ہے کہ مجتہد پر جو چیز فرض ہے وہ حکم شرعی معلوم کرنے کی کوشش کرتا ہے : اس کوشش کے بعد نتیجہ صحیح بھی ہو سکتا ہے اور غلطی بھی - مجتہد پر کوشش کرنا فرض ہے ، حق تک پہنچنا فرض نہیں - اگر حق ، تک پہنچنا ضروری ہوتا تو مجتہد سے غلطی کی صورت میں اس کو نواب نہ ملتا - بلکہ منطقی طور پر اس کو اس پر سزا ملنی چاہئیں تھی - نماز کے لئے سمت کعبہ تلاش کرنے کی کوشش (تحری) فرض ہے نہ کہ صحیح سمت کعبہ دریافت کرنا - اسی طرح اجتہادی امور میں کوشش فرض ہے نہ کہ حق تک پہنچنا -

قیاس کی حجت کو سنت سے ثابت کرنے کے لئے امام ابو بکر جصاص نے متعدد احادیث پیش کی ہیں - کچھ احادیث سے یہ معلوم ہوتا ہے کہ شرعی احکام مستتبط کرنے کے لئے رائی و قیاس سے کام لیا جا سکتا ہے -- بعض احادیث سے معلوم ہوتا ہے کہ رسول اللہ صلی اللہ علیہ وسلم نے دو امور میں مشابہت کی

بنا پر بعض احکام صادر فرمائی ہیں۔ امام ابو بکر جصاص اور دیگر علماء اصول نے اس موضوع پر کہتے سے احادیث نقل کی ہیں جن کا احاطہ اس مقالہ میں ممکن نہیں۔ اس لئے ہم یہاں چند احادیث پر اکتفا کرئے ہیں۔

۱۔ احادیث سے معلوم ہوتا ہے کہ رسول اللہ صلی اللہ علیہ وسلم بعض اہم دینی امور میں صحابہ کرام سے مشورہ فرمائی تھی۔ صحابہ سے دینی امور میں مشورہ لینا خود اس بات کی دلیل ہے کہ شرعی احکام میں شخصی رائے اور عقل و فہم سے کام لیا جا سکتا ہے۔ اذان اور غزوہ بدر کے قیدیوں کا معاملہ اور ایسے ہی متعدد امور میں آپ نے صحابہ سے مشورہ فرمایا۔ انہوں نے آپ کو اپنی اپنی رائے سے مطلع کیا۔

۲۔ بنو قریظہ کا معاملہ آپ نے سعد بن معاذ کے سپرد فرمایا۔ اور انہوں نے یہ فیصلہ کیا کہ ان کے مرد قتل کر دینے جائیں اور عورتوں اور بچوں کو غلام بنا لیا جائے۔ رسول اللہ صلی اللہ علیہ وسلم نے اس فیصلہ کی توثیق فرمائی۔

۳۔ صلح حدیبیہ کے معاهدہ میں سہیل بن عمرو کی طرف سے اصرار تھا کہ محمد رسول اللہ صلی اللہ علیہ وسلم کی جگہ محمد بن عبداللہ لکھا جائے۔ رسول اللہ صلی اللہ علیہ وسلم نے حضرت علی کو یہی الفاظ لکھنے کا حکم دیا۔ لیکن انہوں نے آپ کے ادب و احترام کے پیش نظر اس حکم کی تعییل نہیں کی۔ اور آپ نے بھی اس پر کوئی اعتراض نہیں کیا۔

۴۔ رسول اللہ صلی اللہ علیہ وسلم نے اپنی وفات کے وقت کسی شخص کو اپنا جانشین نامزد نہیں فرمایا۔ بلکہ اس کا انتخاب امت مسلمہ کی صوابیدہ پر چھوڑ دیا۔ اس سے ظاہراً آپ کی مراد یہی ہو گی کہ مسلمان اپنی رائے اور باہمی مشورہ سے کسی اہل شخص کو اپنا خلیفہ بنائیں۔ اور آئندہ بھی ایسا کرتے ہیں۔

۵۔ ایک سفر میں حضرت عائشہ کا ہار گم ہو گیا تھا۔ آپ نے کجھ۔ صحابہ کو یہ ہار تلاش کرنے کے لئے بھیجا۔ اس وقت تیم کی آیت نازل نہیں ہوئی تھی۔ جب نماز کا وقت ہوا تو انہوں نے یہ وضو ہی نماز پڑھ لی، کیونکہ پانی کہیں موجود نہیں تھا۔ یہ انہوں نے اپنی رائے اور اجتہاد سے کیا تھا۔ جب رسول اللہ صلی اللہ علیہ وسلم کو اس کا علم ہوا تو آپ نے کوئی سرزنش

فرمانی اور نہ ہی ان کو قضا نماز پڑھنے کا حکم دیا ۔

۶ - ایک دفعہ حضرت بلاں رسول اللہ صلی اللہ علیہ وسلم کو نماز کرنے لئے جگانے کی غرض سر حاضر ہوئے ۔ اور آپ کو سوتا ہوا با کر یہ الفاظ کہیں : الصلوة خير من النوم ۔ (نماز نیند سے بہتر ہے) ۔ آپ نے یہ الفاظ پسند فرمائے ، اور حکم دیا کہ ان کو فجر کی اذان میں شامل کر لیا جائے ۔

۷ - ایک مشہور حدیث ہے کہ رسول اللہ صلی اللہ علیہ وسلم نے حضرت معاذ بن جبل کو یعنی کا قاضی بنا کر بھیجا ۔ اور آپ نے آخرش یہ سوال کیا کہ اگر قرآن و سنت میں کوئی حکم نہ ملی تو وہ کیا کریں گے ۔ انہوں نے جواب دیا کہ «اجتہد رائی ۔ یعنی میں اپنی رائی سے اجتہاد کروں گا ۔ آپ نے ان کو ایسے مسائل میں جن کر بارے میں کوئی نص نہ ہو رائی سے اجتہاد کرنے کی اجازت دیدی ۔

امام ابو بکر جصاص یہ اور اسی طرح کی متعدد احادیث پیش کر کر لکھتے ہیں :

وقد روی عن النبي ﷺ في اباحة المعالجة ، و استعمال الطب ، والادوية اخبار كثيرة ۔ وطريق ذلك كله الاجتهاد في الرأي ۔ فهذا الاخبار على اختلاف متنونها وطرقها توجب التوقف من النبي ﷺ في اباحة الاجتهاد في احكام العوائد ۔ وهى وان كان كل واحد واردا من طريق روايات الافراد ، وانها فى خبر التواتر من حيث يمتنع فى العادة ان تكون جميعها كذبا او غلطآ او وهمآ (۱۳) ۔ علاج کی اجازت اور طب اور ادویہ کر استعمال کر بارے میں رسول اللہ ﷺ سر بہت سی احادیث مروی ہیں ۔ اس قسم کی احادیث میں رائی سے اجتہاد کرنے کا جواز موجود ہے ۔ اگرچہ ان احادیث کی متون اور اسناید میں اختلاف ہے ، لیکن ان سے ہمیں یہ معلوم ہوتا ہے کہ نبی کریم صلی اللہ علیہ وسلم نے نتھی پیش آئی والی واقعات سے متعلق احکام میں اجتہاد کی اجازت دی ہے ۔ ان میں سے ہر روایت انفرادی طور پر خیر واحد ہے ، لیکن مجموعی طور پر یہ متواتر ہیں اس لئے کہ عادة یہ ناممکن ہے کہ یہ ساری احادیث جھوٹ ، غلطی اور وهم پر مبنی ہوں ۔

اب ہم ذیل میں ایسی احادیث پیش کرتے ہیں جن میں دو چیزوں کے درمیان

مائلت کی بنیاد پر احکام مستبیط کئے گئے ہیں۔ اور ان سے یہ حکم نکلتا ہے کہ جو حکم کسی چیز کی نظر کا ہے، وہی اس چیز کا ہے۔

۱۔ حضرت ابوذر غفاری سے روایت ہے کہ رسول اللہ صلی اللہ علیہ وسلم نے فرمایا کہ تجهیز بیوی کے ساتھ صحبت کرنے پر بھی ثواب ملتا ہے وہ کہتے ہیں کہ میں نے دریافت کیا کہ کیا اپنی خواہشات نفس (شمروات) پوری کرنے پر بھی ہمیں ثواب ملتا ہے؟ آپ نے فرمایا کہ اگر تم سے کوئی حرام فعل سرزد ہوتا تو کیا تم گنہگار نہ ہوتے؟ میں نے جواب دیا کہ ضرور ہوتے۔ اس پر آپ نے فرمایا کہ نیکی کرنے پر تو ثواب کی امید رکھتے ہو، کیا برائی سے بچنے پر ثواب کی امید نہیں رکھتے؟ اس حدیث میں رسول اللہ صلی اللہ علیہ وسلم نے شر کو خیر پر قیاس فرمایا۔ اور یہ اصول بتایا کہ «حکم الشئی حکم نظریہ»۔

۲۔ ایک صحابی نے رسول اللہ صلی اللہ علیہ وسلم سے دریافت کیا کہ میرے باپ بہت بوڑھے ہیں۔ وہ حج نہیں کر سکتے۔ کیا ان کی طرف سے میں حج کر سکتا ہوں۔ آپ نے جواب میں فرمایا کہ اگر تیرے باپ پر قرض ہوتا تو کیا تو اس کو ادا کرتا؟ اس نے جواب دیا۔ جی ہا۔ آپ نے فرمایا کہ تو اس کی طرف سے حج کر۔

۳۔ ایک روایت میں ہے کہ حضرت عمر نے ایک بار روزہ کی حالت میں اپنی بیوی کا بوسہ لے لیا۔ اور انہوں نے رسول اللہ صلی اللہ علیہ وسلم سے اس کے بارے میں حکم دریافت کیا۔ آپ نے فرمایا کہ جیسے روزہ کی حالت میں پانی سے کلی کرنے میں کوئی حرج نہیں ہے، اسی طرح بوسہ لینے میں بھی کوئی حرج نہیں^(۱۵)۔

۴۔ ایک حدیث میں ہے کہ رسول اللہ صلی اللہ علیہ وسلم نے بلی کے جو نہیں پانی سے وضو کرنے کی اجازت دی، اور اس کا سبب یہ بتایا کہ بلی ان جانوروں میں سے ہے جو کنکرت سے گھروں میں آتی جاتی ہیں۔ آپ نے بلی کے جو نہیں کی طہارت کا حکم قرآن مجید کی اس آیت پر قیاس کر کے دیا تھا:

لَيْسَ عَلَيْكُمْ وَلَا عَلَيْهِمْ جنَاحٌ بَعْدَهُنَّ طَوَافُونَ عَلَيْكُمْ بِعْضُكُمْ عَلَى بَعْضٍ (نور۔

(۵۸)

ان اوقات کے علاوہ نہ تم پر گناہ ہے اور ان لوٹی، غلاموں اور لڑکوں پر

کوئی گناہ ہے ، کیونکہ یہ لوگ خدمت کی غرض سے بکثرت تمہارے پاس آئے جانے ہیں - کوئی کسی کرے پاس اور کوئی کسی کرے پاس -

اس آیت کی رو سے تین ممکنہ اوقات کے علاوہ لوٹی ، غلاموں اور بچوں کو گھر میں ہر وقت آئے جانے کی اجازت ہے ، انہیں اجازت لینے کی ضرورت نہیں ، کیونکہ کام کاچ سے وہ بار بار آئے جانے ہیں - عدم استیدان کا سبب طوف (گھر میں بار بار آنا جانا) ہے ؛ اس آیت سے مستدلل کرتے ہوئے امام سرخسی فرمائے ہیں اشتراک علت کی بنا پر ایک واقعہ سے متعلق حکم کا اطلاق دوسرے پر بھی ہو سکتا ہے - اسی طرح رسول اللہ صلی اللہ علیہ وسلم نے جن مسائل کے بارے میں احکام موجود نہ ہوں قیاس کرنے کی تعلیم دی ہے (۱۶) ۔ ۵ - قیاس کی حجیت ثابت کرنے کے لئے ابن نجیم نے رسول اللہ صلی اللہ علیہ وسلم کی یہ حدیث نقل کی ہے : حکمی علی الواحد حکمی علی الجماعة - ایک شخص کے بارے میں جو میرا فیصلہ (حکم) ہو وہی جماعت کے بارے میں بھی ہے (۱۷) ۔

مذکورہ بالا احادیث سے معلوم ہوتا ہے کہ رسول اللہ صلی اللہ علیہ وسلم نے بعض امور میں خود بھی قیاس سے کام لیا تھا -

علماء اصول نے صحابہ و تابعین کے عمل سے بھی حجیت قیاس پر مستدلل کیا ہے - ان کے نزدیک حجیت قیاس پر صحابہ کا اجماع ہے - تابعین اور ان کے بعد آئے والی مسلمانوں کا اس پر مسلسل عمل رہا ہے (۱۸) ۔

آثار صحابہ سے مستدلل کرتے ہوئے امام ابو بکر جصاص نے دو امور کی طرف خصوصیت سے توجہ دلاتی ہے - اول یہ کہ کسی صحابی نے قیاس کا انکار نہیں کیا - نیز تشریعی امور میں ان میں سے کسی نے بھی رائے و قیاس سے کام لینے پر کسی پس و پیش اور تأمل سے کام نہیں لیا - قیاس کی صحت پر سارے صحابہ کا اتفاق تھا - امام ابو بکر جصاص نے اس سے یہ نتیجہ اخذ کیا کہ صحابہ کرام رسول اللہ صلی اللہ علیہ وسلم کی هدایت کے مطابق ہی اجتہادی امور میں رائے و قیاس سے کام لینے ہوں گے - اگر آپ نے اس کی ممانعت کی ہوتی تو کبھی اس کی جرأت نہ کرتے - دوم یہ کہ حجیت قیاس پر صحابہ کا اتفاق خود ایک حجت ہے - اس سے انحراف کی اجازت نہیں (۱۹) ۔

ابو بکر جاصص نے حضرت عمر کے خط سے مندرجہ ذیل عبارت نقل کی ہے۔ اور اس سے ہی استدلال کیا ہے کہ قیاس کا استعمال اپنی فقہی اور فنی صورت میں صدر اسلام سے ہی شروع ہو گیا تھا۔ عمر ابو موسی اشعری کو مخاطب کر کے اپنے خط میں فرماتے ہیں : وقس الامر عند ذلك - کسی مسئلہ میں خوب غور و خوض کرنے کے بعد ایک مسئلہ کو دوسرے مماثل مسئلہ پر قیاس کرو۔ اس کے بعد ابو بکر جاصص نے کثیر تعداد میں صحابہ کے آثار نقل کئے ہیں۔ اور ان سے وہ حجتیت قیاس پر استدلال کرتے ہیں (۲۰)

ابو الحسین بصری ، فخر الدین رازی ، ابن دقیق العید ، ابن عقیل ، اور صفائی الہندی نے اپنی تصنیف میں حجتیت قیاس کے بارے میں صحابہ کے آثار ، اور تعامل سے متعلق بکثرت روایات جمع کر دی ہیں۔ اور ان کی بنیاد پر قیاس کی حجتیت کو ثابت کیا ہے (۲۱)۔

علماء اصول نے حجتیت قیاس کو عقلی طور پر ثابت کیا ہے۔ امام ابو بکر جاصص نے احکام کی تین قسمیں کی ہیں۔ اول وہ جو عقلًا واجب ہیں ، اور شریعت نے تاکید کرے طور پر انہیں فرض بتلایا ہے جیسے توحید باری ، صداقت رسول ، شکر منعم ، عدل و انصاف وغیرہ۔ دوم وہ جو عقلًا حرام ہیں اور شریعت نے تاکید آن کو حرام بتلایا ہے ، جیسے کفر ، ظلم ، جہوٹ ، اور تمام ایسے امور جن کو عقل بھی برا کہتی ہے۔ ان دونوں قسموں سے متعلق احکام شریعت اور عقل دونوں میں کوئی تضاد نہیں ہے۔ ان میں کوئی نسخ اور تبدیلی بھی نہیں ہو سکتی۔ تیسرا قسم مباحثات کی ہے ان سے متعلق امور کو عقل نے فرض بتلاتی ہے نہ حرام۔ لیکن شریعت کے ذریعہ ان کے حسن و قبح کے بارے میں ہمیں علم ہوتا ہے۔ مباحثات کے بارے میں اللہ تعالیٰ نے اختیار دیا ہے کہ اپنے نفع و نقصان کے مطابق اپنی رائی و اجتہاد سے ان میں تصرف کریں جیسے تجارتی معاملات ، سفر ، کاشتکاری ، حلال کھانوں میں سے کسی خاص کھانے کا انتخاب ، علاج معالجه ، دوانیں۔ ان سب کا انتخاب ہماری رائی و اجتہاد پر مبنی ہے۔ ہم جس میں اپنی جیسی مصلحت دیکھیں ویسا کریں۔ ان میں سے جن چیزوں سے آدمی کو نفع ہوتا ہے ان کو حاصل کرتا ہے۔ جن سے نقصان ہوتا ہے ان سے پرہیز کرتا ہے۔ ان کا حسن و قبح انسانی عقل سے متعین ہوتا جو چیزوں اس کے لئے نفع بخش ہیں وہ اچھی ہیں ، اور جو نقصان ہے ہیں وہ بُری۔ ان مباحثات کا تعلق مصالح سے ہے۔ اس لئے ان میں نسخ و تبدیلی جائز

بے۔ چنانچہ انہی امور میں جدید مسائل اور نئے پیش آنے والے واقعات میں جن کو بارے میں منصوص احکام موجود نہ ہوں عقلًا اجتہاد کرنا جائز ہے (۲۲)۔

ابوالحسن کرخی (متوفی ۳۳۰ھ) نے احکام کی دو قسمیں بیان کی ہیں۔ وہ احکام جو نصوص میں مذکور ہیں۔ ان کو وہ منصوص علیہ یا اصول کہتے ہیں۔ دوسرے وہ احکام جو نصوص ہیں مذکور نہیں ہیں، بلکہ مجتہد ان کو مقرہ اصولوں کے مطابق خود مستبط کرتا ہے۔ یہ احکام حوادث سے متعلق ہیں۔ نئے پیش آنے والے واقعات لامحدود ہیں، اور منصوص احکام محدود ہیں۔ اس لئے عقلی طور پر یہ بات سمجھہ میں آتی ہے کہ استنباط احکام کے لئے اجتہاد ناگزیر ہے۔ استنباط احکام کے تین طریقے ہو سکتے ہیں۔ ایک مجتہد اپنے ظن و تخمین سے ان کا استنباط کرے۔ دوسرے یہ کہ کسی سند و اصل کی طرف رجوع کرے بغیر محسوس اپنے وہم و گمان سے ان کو معلوم کرے۔ تیسرا یہ کہ جو منصوص احکام ہیں ان کی علمت معلوم کر کے ان پر قیاس کرے۔ علماء اصول نے پہلے دو طریقوں کو خود ہی مسترد کر دیا ہے، اور تیسرا طریقہ کو تسلیم کیا ہے۔ اسی کو قیاس کہتے ہیں (۲۳)۔

فخر الاسلام بزدیو حجیت قیاس کو عقلی طور پر ایک دوسرے طریقہ سے ثابت کرتے ہیں۔ وہ قیاس کو مقدمہ کی عدالتی کارروائی سے تشییبہ دیتے ہیں۔ ایک مقدمہ مدعی، مدعماً علیہ، گواہ، گواہی، قاضی اور فیصلہ پر مشتمل ہوتا ہے۔ قیاس میں بھی یہ تمام چیزوں موجود ہیں۔ قیاس کے طریقہ عمل میں منصوص احکام خدا کی طرف سے گواہ (شہودِ اللہ) ہیں۔۔۔ ان احکام کی علمت شہادت ہے۔ قیاس کرنے والا مجتہد طالب یا مدعی ہے۔ جسم انسانی محکوم علیہ ہے۔ انسان کا دل حاکم ہے۔ قیاس سے جو نتیجہ اخذ کیا جاتا ہے وہ مقدمہ کا فیصلہ یا مطلوب ہے۔ فخر الاسلام بزدیو کا اس تمثیل سے مقصد یہ ہے کہ اللہ تعالیٰ نے مقدمات کے فیصلہ کا جیسے ایک طریقہ کار مقرر فرمایا ہے۔ اور مسلمانوں کو یہ حکم دیا ہے کہ وہ اپنے مقدمات کے فیصلہ کے لئے قضاء سے متعلق احکام کی پیروی کریں، اسی طرح اس نے استنباط احکام کے لئے قیاس کا طریقہ مقرر کیا ہے، اور مسلمانوں کو حکم دیا ہے کہ وہ اسی میں شرعی احکام موجود نہیں ہیں قیاس سے کام لے کر شرعی احکام دریافت کریں۔ امام بزدیو کے نزدیک بھی قرآن مجید کی آیت فاعتبروا یا ولی الابصار (حشر۔ ۲) کی رو سے مسلمانوں پر قیاس فرض ہے (۲۴)۔

شمس الائمه کردری (متوفی ۵۶۳ھ) نے امام بزدی کی اس تعریف کا طہارت کرے حکم پر اطلاق کر کر اس کی مزید توضیح کی ہے۔ سورہ نساء کی آیت ۳۳ میں یہ حکم ہے کہ اگر تم میں سے کوئی شخص جائز ضرورت سے فارغ ہو، یا تم عورتوں سے ملے ہو، بہر تم پانی پر قدرت نہ پاؤ تو ایسی حالت میں تم پاک مٹی کا قصد کرو، اور اپنے چہروں اور ہاتھوں پر مسح کرو، یعنی تیعم کرو۔ اس آیت سے یہ بات معلوم ہوتی کہ جسم میں نجاست نکلنے کے، جو دو راستے ہیں ان سے نجاست نکلنے کے سبب انسان نجس ہو جاتا ہے۔ اور نماز ادا کرنے کے لئے اس کو وضو یا غسل کرنا چاہیے۔ اسی پر قیاس کر کر فقہاء نے یہ حکم نکالا ہے کہ نجاست ان فطری راستوں کے علاوہ دوسرا مقامات سے نکلنے، جیسے ناف وغیرہ، اس صورت میں بھی اس کو وضو کرنا چاہیے۔ اس مثال میں سورہ نساء کی آیت شاہد ہے۔ خروج نجاست اس حکم کی علت ہے۔ طالب یا مدعی مجتهد ہے۔ مطلوب طہارت ہے۔ حاکم انسان کا دل ہے۔ محکوم علیہ جسم ہے۔ قرآن مجید کی یہ آیت اس لئے شاہد ہے کہ اس کا حکم عمومی ہے۔ کسی دوسری آیت سے یہ معلوم نہیں ہوتا کہ یہ حکم استثنائی ہے۔ اور اس پر قیاس نہیں ہو سکتا (۲۵)۔

ابوالحسن بصیری جو ایک معتری فقہیہ ہیں کہتے ہیں کہ قرآن و حدیث کے دلائل سے قطع نظر ہمیں حجیت قیاس کا ثبوت عقل سے ہی ملتا ہے۔ اپنے اس دعویٰ کے ثبوت میں وہ یہ دلیل پیش کرتے ہیں : جب ہم یہ دیکھتے ہیں کہ کسی نص میں حکم کی علت یا امارہ شرعیہ (حکم کی علامت) موجود ہے، اور حسی یا عقلی طور پر ہم یہ ادراک کرتے ہیں، یہی علت یا حکم کی علامت کسی دوسری چیز یا مستعلہ میں موجود ہے تو اس کا منطقی تقاضا یہ ہے ان دونوں چیزوں یا مستعلوں کی علت ایک ہے۔۔۔

احکام میں علت یا حکم کی علامت (امارہ شرعیہ) کے وجود اور اس کے تعدیہ کے حکم ہمیں حرمت شراب کی آیت سے معلوم ہوتا ہے۔ حرمت شراب کی علت نہ ہے۔ نہیں اور دوسری نہ ہے آور اشیاء کو اسی علت کی بنا پر حرام کہا گیا ہے، ورنہ ان کی حرمت کے لئے قرآن مجید میں کوئی علیحدہ حکم موجود نہیں ہے۔ اس کو وہ ایک دوسری مثال سے سمجھاتے ہیں۔ کسی مکان کی دیوار جہک رہی ہو اور ظاہری آثار سے یہ یقین ہو جائز کہ یہ دیوار گرنے والی ہے۔ اس جہکی ہوتی دیوار کے ساتھ میں بیٹھنا ہلاکت کو دعوت دینا ہے۔ عقل کا تقاضا یہ ہے کہ جہاں ہلاکت اور مضربت کے آثار موجود ہوں آدمی اس جگہ سے احتراز کرے (۲۶)۔

ابوالحسن بصری نے اپنی اس دلیل میں حجت قیاس کو ثابت کرنے کے لئے مندرجہ ذیل نکات کی طرف اشارہ کیا ہے۔

- ۱ - قیاس کی حجت عقلی و منطقی طور پر ثابت ہے۔
- ۲ - دو چیزوں کی علت مشترک ہونے کی بنا پر انہیں باہمی طور پر مثال اور مشابہ قرار دیا جا سکتا ہے۔
- ۳ - شراب کی حرمت اس کے نشہ آور ہونے کے سبب ہے۔ عقل بھی اسی کی مقاضی ہے۔
- ۴ - اس حکم کا اطلاق عقلی اور منطقی طور پر جملہ نشہ آور اشیاء پر بھی ہونا چاہئے، کیونکہ ان سب کی علت ایک ہے۔
- ۵ - ظاہری علامات و آثار علت کی تبیین میں معاون ثابت ہوتے ہیں۔

امام غزالی نے حجت قیاس کو فلسفی انداز میں ثابت کیا ہے۔ قیاس کے مخالفین جو اس پر اعتراضات کرتے ہیں انہوں نے ان کا تفصیل سے جائزہ لیا ہے۔ اور ان کے تمام اعتراضات کے جواب دیتے ہیں۔ اصول فقہ کی تقریباً تمام کتابوں میں اس پر مفصل بحثیں ملتی ہیں۔ تاہم امام غزالی نے قیاس کی حجت کو شرعاً دلالت کے علاوہ اجماع اور عقلی دلالت سے بھی ثابت کیا ہے۔ ان کے دلالت کا خلاصہ یہ ہے:

شرعی احکام کے استخراج اور ان پر عمل کرنے کے اعتبار سے ماضی میں دو طبقے رہے ہیں۔ ایک طبقہ مجتہدین اور مفتین کا تھا، جو ان امور سے اجتہاد کرتے جن کے بارے میں قرآن و سنت میں احکام موجود ہوتے۔ استخراج احکام میں وہ رائے و قیاس سے کام لیتے۔ دوسرا طبقہ ان لوگوں کا تھا جن میں اجتہاد کرنے کی اہلیت نہیں تھی، بلکہ اس معاملہ میں وہ مجتہدین پر اعتماد کرتے تھے اور ان کے استبطاط کے ہونے احکام پر عمل کرتے تھے۔ رائے و قیاس سے استخراج احکام پر انہیں کوئی اعتراض نہ تھا۔ اس طرح رائے و قیاس سے اجتہاد کے ذریعہ استبطاط احکام پر اجماع منعقد ہو گیا۔

مجتہدین جن مسائل سے متعلق اجتہاد کرتے تھے وہ دو قسم کرتے تھے۔ ایک وہ جن کے بارے میں قرآن و حدیث میں قطعی نصوص موجود ہیں۔ دوسرے وہ جن کے بارے میں قرآن و سنت میں کوئی حکم موجود نہ تھا۔ مجتہدین نے ان مسائل کے بارے میں قیاس کے ذریعہ جو احکام دریافت کرئے وہ قطعی نہ تھے۔ اس قسم کے مسائل میں انہوں نے اپنی فہم و بصیرت اور عقل و رائے سے کام لیا، اور اسی میں وہ حق بجانب تھے۔ مجتہد پر

فرض ہے کہ اگر کسی مسئلہ میں قطعی و یقینی دلیل موجود ہو تو اس کو لوگوں کے سامنے پیش کرے۔ اور اس کو نہ چھپائے۔ دلیل قطعی کو تسلیم کرنے میں کسی کو اعتراض نہیں ہوتا۔ اگر کوئی شخص اس کی مخالفت کرتا ہے تو اس کو فاسق، آثم، او ملحد سمجھا جاتا ہے۔ اور ایسے شخص پر کوئی اعتماد نہیں کرتا، اس لئے اس کو فتویٰ دینے کی بھی اجازت نہیں ہوتی، ایسے ہی وہ لوگ بھی جنہیں قطعی دلائل کا علم تھا اور انہوں نے ان کو چھپائی رکھا۔ اور خاموشی اختیار کی وہ بھی فاسق سمجھہ جائز ہیں۔ اس کلیہ کے پیش نظر اب ہم اس بات پر غور کریں کہ صدر اسلام میں اگر صحابہ اور ان کے بعد آئے والی مجتہدین قطعی دلائل کو چھپائی تو کیا وہ فاسق نہ کہلاتے؟ یہ بات واضح رہے کہ قطعی شرعاً دلیل عقلی دلیلوں کی طرح نہیں ہوتی۔ عقلی دلیلوں کا سمجھنا بعض اوقات مشکل ہوتا ہے۔ اور اکثر وہ عقلاً پر مخفی رہتی ہیں۔ لیکن قطعی شرعاً دلیل بالکل ظاهر ہوتی ہے۔ اپنے معنی، مفہوم اور مدلول میں واضح ہوتی ہیں۔ ان میں کسی طرح کی گنجالک اور خفا نہیں ہوتا۔ ان کے معنی و مراد میں کوئی اختلاف نہیں ہوتا۔ یہ کیسے ممکن ہے کہ قطعی دلائل موجود ہوتے ہوئے صحابہ کرام رائے و اجتہاد سے کام لیتے اور ان دلائل کو چھپا لیتے یا یہ دلائل ان پر مخفی رہتے؟ آخر کیا سبب ہے کہ صدر اسلام میں صحابہ و تابعین نے یہ شمار مسائل میں رائے و اجتہاد سے کام لیا، اور اس اجتہاد کے سبب خود ان کے درمیان احکام میں اختلاف ہوا، جو آج تک چلا آ رہا ہے۔ (۲۴) اس دلیل سے امام غزالی یہ ثابت کرنا چاہتے ہیں کہ اجتہاد میں رائے، عقل، بصیرت، اور فہم سے کام لینا ایک انسانی ضرورت ہے، جس سے چہٹکارا ممکن نہیں۔ اگر ہر ہر مسئلہ میں قطعی و منصوص احکام موجود ہوتے تو صدر اسلام میں فقهاء و مجتہدین قطعی و ظاہری احکام کو چھوڑ کر رائے و اجتہاد سے کام نہ لیتے۔ قیاس کو حجت ماننے والوں کے درمیان خود اختلاف ہے کہ اس کی حیثیت کیا ہے۔ اس میں تین نظریے پائی جائز ہیں۔

- ۱۔ جمہور فقهاء، متكلمين اور معتزلہ کے نزدیک عقلی و شرعاً (عقلیات و شرعیات) دونوں قسم کے امور ہیں قیاس کرنا جائز ہے۔
- ۲۔ اہل ظاہر کے ایک گروہ کے نزدیک قیاس صرف عقلی امور میں جائز ہے۔ شرعاً میں نہیں۔
- ۳۔ کچھ مفکرین کا خیال ہے کہ عقلی امور میں قیاس جائز نہیں۔ صرف ان شرعاً

امور میں جائز ہے جن کر بارے میں نصوص اور اجماع موجود نہ ہوں۔
 جمہور علماء اصول کے نزدیک قیاس کی حجت سمعی ہے، یعنی قرآن و سنت کی
 نصوص سے ثابت ہے۔ فقال ابوالحسن بصیر کے نزدیک عقلی ہے۔ سمعی نہیں۔ جو
 نصوص اس کی حجت کو ثابت کرنے کے لئے پیش کی جاتی ہیں ان کی حیثیت ثانوی ہے۔
 اور ان سے استدلال موضوعی ہے۔ حجت قیاس کے بارے امام احمد بن حنبل سے دو
 متضاد قول نقل کر کر گئے ہیں۔ داؤد و ظاهری، نظام، رواض و اهل ظاهر قیاس کے
 منکر ہیں۔ اور اس کو دلیل شرعی نہیں مانتے (۱۸)۔

حوالہ جات

- ١ - امیر بادشاہ - تيسیر التحریر - قاهرہ - مصطفیٰ البائی الحلی واولادہ - ۱۳۵۱ھ - ج
- ٢ - ص ۳ اشیخ احمد - ملا جیون - نور الانوار - دہلی - مطبع علمی - ۱۹۳۶ - ص ۲
- ٦ -
- ٤ - امام شافعی - رسالت شافعی فی اصول الفقه - بولاق - مطبعة امیریہ - ۱۳۲۱ھ - ص ۶۹
- ٥ - ایضاً - ص ۸
- ٣ - ابوبکر جصاص - الفصول فی الاصول (تحقيق سعید الله فاضی) - لاہور - مکتبہ علمیہ - ۱۹۱۸ ص ۶۳ - ۶۸
- ٦ - ایضاً - ص ۶۸
- ٧ - لفظ اعتبار کے لغوی معنی کی تفصیل کے لئے ملاحظہ ہو ، صحاح جوہری ، لسان العرب ، ناج المروس ، مادہ عبر ابوبکر جصاص - الفصول فی الاصول - ممولہ بالا ایڈیشن - ص ۶۹
- ٨ - شمس الائمه سرخسی - اصول السرخسی - قاهرہ - دار الكتاب العربي - ۱۳۴۲ھ ح ۲ - ص ۱۳۹
- ٩ - عبید الله بن مسعود - صدر الشريعة - التوضیح - قاهرہ - دار المهد الجديد - ۱۹۵۵ھ - ج ۲ - ص ۵۳
- ١٠ - فخر الاسلام بزدوى - اصول البزدوى - کراچی - نور محمد کارخانہ تجارت - ۱۹۶۶ - ص ۲۵۰
- ١١ - شوکانی - ارشاد الفحول - قاهرہ - ادارہ الطباعة المیزیہ - ۱۳۳۷ھ - ص ۱۶۶
- ١٢ - ایضاً - ۱۸ - ص ۱۶۵ - ۱۶۶

- امام شافعى - رساله - محوله بالا ايدىشن - ص ٦٨ - ١٣
 ابوبكر جصاص - الفصول فى الاصول - محوله بالا ايدىشن - ص ٦٩ - ١٢
 ايضاً - ص ٨ - ١٥
 شمس الاتمه سرخسى - اصول السرخسى - محوله بالا ايدىشن - ج ٢ - ص ١٣٠ - ١٦
 ابن نجم - فتح الغفار بشرح المنار - قاهره - مصطفى البانى العلبي واولاده - ١٩٣٦ - ١٤
 - ج ٣ - ص ١٠ - ١٨
 ابوالحسين بصرى - كتاب المعتمد - دمشق - المعهد العلمي الفرنسي للدراسات
 العربية - ١٩١٣ - ج ٢ - ص ٢٦ - ١٩
 ابوبكر جصاص - الفصول فى الاصول - محوله بالا ايدىشن - ص ٨١ - ٢٠
 ايضاً - ص ٨٥ - ٢١
 ابوالحسين بصرى - كتاب المعتمد - محوله بالا ايدىشن - ج ٢ - ص ٢٣ - شوكانى -
 ارشاد الفحول - محوله بالا ايدىشن - ص ١٨
 ابوبكر جصاص - الفصول فى الاصول - ص ٩٣ - ٢٢
 ايضاً - ص ٩٦ - ٢٣
 بزدوى - اصول البزدوى - محوله بالا ايدىشن - ص ٢٥٠ - ٢٢
 عبدالمعزيز بخارى - كشف الاسرار - قسطنطينيه - < ١٣٠ > هـ ج ٣ - ص ٩٠ - ٢٥
 ابوالحسين بصرى - كتاب المعتمد - ج ٢ - ص ٢٣ - ٢٦
 امام غزالى - المستضنى من علم الاصول - قاهره - المكتبة التجارية الكبرى - ١٩٣٤ - ٢٤
 - ج ٢ - ص ٥٩ - ٦٠
 شوكانى - ارشاد الفحول - محوله بالا ايدىشن - ص ١٥٥ - ٢٨

